

10

இஸ்லாத்தின் புனிதஸ்தலங்கள்

لَا تُشَدُّ الرِّحَالُ إِلَّا إِلَى ثَلَاثَةِ مَسَاجِدَ: مَسْجِدِي هَذَا ،
وَالْمَسْجِدِ الْحَرَامِ ، وَالْمَسْجِدِ الْأَقْصَى

“மூன்று புனிதஸ்தலங்களுக்கு மாத்திரமே புனித யாத்திரை
மேற்கொள்ள முடியும். என்னுடைய இப்பள்ளி, மஸ்ஜிதுல் ஹராம்,
மஸ்ஜிதுல் அக்ஸா.” (புகாரி)

மஸ்ஜித்கள் இஸ்லாத்தின் புனிதஸ்தலங்களாகும். இவற்றின் முக்கியத்துவம் பற்றி அல்குர்ஆனிலும் ஹதீஸிலும் பல இடங்களில் கூறப்பட்டுள்ளன. இப்புனிதஸ்தலங்களுள் மூன்று (புனிதஸ்தலங்கள்) இஸ்லாத்தில் மிகவும் முக்கியத்துவம் பெறுகின்றன. அவை கஃபதுல்லாஹ், மஸ்ஜிதுல் அக்ஸா, மஸ்ஜிதுன் நபவி ஆகியனவாகும். இம்மூன்று புனிதஸ்தலங்களினதும் சிறப்பு பற்றி அல்குர்ஆனும் ஹதீஸும் சிலாகித்துக் கூறியுள்ளன. இம்மூன்று புனிதஸ்தலங்களும் முஸ்லிம் உம்மத்தின் உயிரோட்டத்துடன் பின்னிப் பிணைந்தவையாகும். ஆகவே அவற்றின் முக்கியத்துவத்தையும் அவற்றின் பால் எமக்குள்ள பொறுப்புக்களையும் அறிந்து செயல்படுவது சன்மார்க்கக் கடமையாகும்.

இம்மூன்று புனிதஸ்தலங்களும் கீர்த்தி மிக்க வரலாற்றுச் சிறப்பைப் பெற்றிருப்பதுடன் சமூகத்தில் அவற்றின் செல்வாக்கு வெவ்வேறு விதமானதாகும். அவற்றின் ஆன்மிக அந்தஸ்து பற்றி நபி ஸல்லல்லாஹு அலைஹி வஸல்லம் வர்கள் இவ்வாறு கூறியுள்ளார்கள்.

“மஸ்ஜிதுல் ஹராமில் நிறைவேற்றப்படும் ஒரு தொழுகை ஓர் இலட்சம் தொழுகைக்குச் சமமானதாகும். எனது இப்பள்ளியில் நிறைவேற்றப்படும் ஒரு தொழுகை ஆயிரம் தொழுகைக்குச் சமனாகும். மஸ்ஜிதுல் அக்ஸாவில் நிறைவேற்றப்படும் தொழுகை ஐநூறு தொழுகைக்குச் சமனாகும்.” (புகாரி)

அத்துடன் யாத்திரைக்குரிய புனிதஸ்தலங்களாக இம்மூன்று இடங்களை மாத்திரம் நபி ஸல்லல்லாஹு அலைஹி வஸல்லம் அவர்கள் குறிப்பிட்டுள்ளமை ஏனைய மஸ்ஜித்களில் இருந்து இவை முதன்மை பெறுவதற்குக் காரணமாகின்றது.

“மூன்று புனிதஸ்தலங்களுக்கு மாத்திரமே புனித யாத்திரை மேற்கொள்ள முடியும். என்னுடைய இப்பள்ளி, மஸ்ஜிதுல் ஹராம், மஸ்ஜிதுல் அக்ஸா.” (புஹாரி)

இம்மூன்று புனிதஸ்தலங்களினதும் சிறப்பையும் முக்கியத்துவத்தையும் தனித் தனியாக நோக்குவோம்.

1. கஃபதுல்லாஹ்

கஃபதுல்லாஹ் இஸ்லாத்தில் முதல் அந்தஸ்தைப் பெற்ற இறை இல்லமாகும். உலகில் முதன் முதலாக அமைக்கப்பட்ட இறை இல்லமும் இதுவே. “(இவ்வுலகில் இறைவனை வணங்குவதற்கென) மனிதர்களுக்காக அமைக்கப்பட்ட ஆலயங்களில் முதன்மையானது நிச்சயமாக பக்காவில் (மக்காவில்) இருப்பதுதான். அது மிக்க பாக்கியமுள்ளதாகும். உலகத்தாருக்கு நேரான வழியை அறிவிக்கக் கூடியதாகவும் இருக்கின்றது.” (3 ஆல இம்ரான் :96)

கஃபாவை முதன் முதலாக ஆதம் அலைஹிஸ்ஸலாம் அவர்கள் கட்டினார்கள் என்றே வரலாறு கூறுகிறது. அதற்கும் முன்னர் மலக்குகள் கட்டினார்கள் என்றும் பொதுவானதொரு நம்பிக்கையுண்டு. நூஹ் அலைஹிஸ்ஸலாம் அவர்களது காலத்தில் ஏற்பட்ட வெள்ளத்தினால் இடிந்து பிற்காலத்தில் அவ்விடம் மணல் திட்டு போன்று உயர்ந்திருந்தது. அவ்விடத்திலேயே அல்லாஹ்வின் கட்டளையின் பிரகாரம் இப்ராஹீம் அலைஹிஸ்ஸலாம் அவர்கள் மனைவி ஹாஜரையும் மகன் இஸ்மாஈலையும் பலஸ்தீனத்தில் இருந்து அழைத்து வந்து, தனியாக விட்டு விட்டு



திரும்பிச் சென்றார்கள். அருள்மிக்க இக்குடும்பத்தின் தியாகச் சிறப்பால் அல்லாஹ் அங்கு ஸம்ஸம் எனும் வற்றாத நீருற்றை அருளினான். அந்நீருற்றின் காரணமாக அச்சுழலில் மக்கள் குடியேறி வாழவும் ஆரம்பித்தனர்.

இப்ராஹீம் அலைஹிஸ்ஸலாம் அவர்கள் நான்கு முறை மக்காவிற்கு வந்து சென்றுள்ளார்கள். நான்காவது முறை வந்த போதே தந்தையும் மகனும் சேர்ந்து கஃபாவை அதற்குரிய இடத்தில் மீண்டும் கட்டியதாக குறிப்பிடப்பட்டுள்ளது.

கஃபா அமைந்துள்ள மக்கா நகர்மீதும் அதன் மக்கள் மீதும் மிகுந்த அன்பு வைத்திருந்த நபி இப்ராஹீம் அலைஹிஸ்ஸலாம் அவர்கள் அவ்வூருக்காகவும் அதன் மக்களுக்காகவும் அல்லாஹ்விடம் அருள் வேண்டிப் பிரார்த்தித்தார்கள். இது அல்குர்ஆனில் (2 அல் பகறா :126) இல் இடம்பெற்றுள்ளது.

இப்ராஹீம் அலைஹிஸ்ஸலாம் அவர்கள் ஒரு கட்டின் மேல் நின்று கொண்டு கஃபாவின் சுவர்களை எழுப்பினார்கள். அக்கட்டின் மேல் பதியப்பட்டுள்ள இப்ராஹீம் அலைஹிஸ்ஸலாம் அவர்களின் காற்பாதத்தை இன்றும் காணக்கூடியதாக உள்ளது. அவ்விடத்தை தொழுமிடமாகக் கொள்ளுமாறு அல்லாஹ் கூறுகின்றான். (2 அல் பகறா :125)

இப்ராஹீம் அலைஹிஸ்ஸலாம் காலம் முதல் ஏகத்துவத்தின் சின்னமாய் விளங்கிய கஃபாவில்; ஏறத்தாள இரண்டாயிரம் வருடங்களின் பின் குழாஆ கோத்திரத்தைச் சேர்ந்த அம்ர் இப்னு லுஹய் என்பவர் ஹுபல் எனும் சிலையை அதன் நடுவே நிறுத்தியதைத் தொடர்ந்து கஃபா, சிலை வணக்கத்தின் கூடமாக மாறியது.

கி.பி. 440 இல் இஸ்மாயீல் அலைஹிஸ்ஸலாம் அவர்களின் வழித்தோன்றலாகிய அத்னானின் பரம்பரையில் வந்த குலை என்பவர் மக்காவைக் கைப்பற்றியதிலிருந்து மக்காவின் தலைமைத்துவம் குறைசியர் கைக்கு மாறியது. பின்னர் ஹாஷிம் பரம்பரையில் வந்த அப்துல் முத்தலிப் மிகுந்த செல்வாக்குப் பெற்றதனால் கஃபாவின் நிருவாகம் அவருக்குச் சென்றது. பல நூற்றாண்டுகளுக்கு முன் ஜலீர்ஹூம் கோத்திரத்தார் முற்றாக மூடிவிட்டுச் சென்ற ஸம்ஸம் கிணற்றை இவர்தான் மீண்டும் கண்டுபிடித்தார். இவரது காலத்திலேயே ஆப்ரஹாவின் யானைப்படைச் சம்பவமும் நிகழ்ந்தது.

யானைச் சம்பவம் நிகழ்ந்து 30 வருடங்களின் பின் மீண்டும் கஃபாவைப் புனர்நிர்மாணம் செய்யும் பணி ஆரம்பிக்கப்பட்டது. முடிவில் ஹஜருல் அஸ்வத் கல்லை உரிய இடத்தில் வைப்பது யார் எனும் விடயத்தில் குறைஷியரிடையே ஏற்பட்ட தகராறின்போது நடுவராக நியமிக்கப்பட்ட நபி ஸல்லல்லாஹு அலைஹி வஸல்லம் அவர்களின் கரத்தால் அது வைக்கப்பட்டமை குறிப்பிடத்தக்க விடயமாகும்.

(ஹிஜ்ரத்தின் பின்) நபி ஸல்லல்லாஹு அலைஹி வஸல்லம் அவர்களும் ஸஹாபாக்களும் தமது தொழுகைகளை பலஸ்தீனத்தில் இருக்கும் மஸ்ஜிதுல் அக்ஸாவை நோக்கியே தொழுது வந்தனர். ஆயினும் மக்காவில் உள்ள கஃபாவை நோக்கித் தொழ வேண்டும் என்ற பேரவா நபி ஸல்லல்லாஹு அலைஹி வஸல்லம்

அவர்களிடத்தே இருந்தது. எனவே அல்லாஹ் கஃபாவை நோக்கித் தொழுமாறு கட்டளையிட்டான். இது பற்றி அல்குர்ஆன் இவ்வாறு கூறுகிறது:

“(நபியே) உங்களுடைய முகம் (பிரார்த்தனை செய்து) அடிக்கடி வானத்தை நோக்குவதை நாம் காண்கிறோம். ஆதலால், நீங்கள் விரும்பும் கிப்லா(வாகிய மக்கா)வின் பக்கமே நாம் உங்களை நிச்சயமாகத் திருப்புகின்றோம். எனவே நீங்கள் (தொழும்போது மக்காவிலுள்ள) மஸ்ஜிதுல் ஹராமின் பக்கமே உங்களுடைய முகத்தைத் திருப்புங்கள்...” (2 அல் பகரா :144)

ஹிஜ்ரி 8ல் மக்காவை வெற்றி கொண்ட நபி ஸல்லல்லாஹு அலைஹி வஸல்லம் அவர்கள் கஃபாவில் வைக்கப்பட்டிருந்த அனைத்து சிலைகளையும் அகற்றி மீண்டும் ஏகத்துவத்தை அங்கே நிலை நிறுத்தினார்கள். அன்றிலிருந்து இன்று வரை கஃபதுல்லாஹ் புனித ஹஜ் கடமையின் தலமாகவும் முஸ்லிம் உம்மத்தின் இதயமாகவும் இருந்து வருகிறது.

2. அல் மஸ்ஜிதுல் அக்ஸா

பலஸ்தீனத்தில் அமைந்துள்ள மஸ்ஜிதுல் அக்ஸாவும் முஸ்லிம்களின் புனிதஸ் தலமாகும். இதன் வரலாறும் கஃபாவைப் போன்றே பழமையானது. முதலில் ஆதம் அலைஹிஸ்ஸலாம் கட்டிய இம்மஸ்ஜித் தூர்ந்து போயிருந்தது. அதன் பின் இப்ராஹீம் அலைஹிஸ்ஸலாம் அவர்கள் அதனைப் புனர்நிர்மாணம் செய்தார்கள் என்பதே பெரும்பாலானோரது கருத்தாகும். பின்வரும் ஹதீஸும் அதை உறுதி செய்கின்றது.

அல் மஸ்ஜிதுல் அக்ஸா பற்றி நபி ஸல்லல்லாஹு அலைஹி வஸல்லம் அவர்களிடம் வினவப்பட்டதற்கு பின்வருமாறு பதில் கூறினார்கள்: அபூதர் அல் கிபாரி ரழியல்லாஹு அன்ஹு அவர்கள் கூறுகிறார்கள்.



நான் அல்லாஹ்வின் தூதரிடம் “அல்லாஹ்வின் தூதரே பூமியில் முதலில் கட்டப்பட்ட பள்ளிவாசல் எது? என வினவினேன். அதற்கு நபி ஸல்லல்லாஹு அலைஹி வஸல்லம் அவர்கள் அல் மஸ்ஜிதுல் ஹராம் எனப் பதில் கூறினார்கள். பின்னர் எது எனக் கேட்டேன். அதற்கு அல் மஸ்ஜிதுல் அக்ஸா எனப் பதில் கூறினார்கள். அவ்விரண்டுக்கும் இடையில் உள்ள கால இடைவெளி என்ன என்று வினவினேன். அதற்கு நாற்பது வருடங்கள் எனப்பதில் கூறினார்கள்”. (புஹாரி)

அல்லாஹ் மஸ்ஜிதுல் அக்ஸாவை மையமாக வைத்து அதனைச் சூழவுள்ள பிரதேசங்களையும் புனித பூமியாக ஆக்கியுள்ளான். வரலாற்றில் இப்பிரதேசங்கள் ஷாம் எனும் தேசத்தினுள் உள்ளடக்கப்படுகின்றன.

அல் மஸ்ஜிதுல் அக்ஸாவும் ஷாம் தேசமும் சிறப்புப் பெறக் காரணம் அது அதிகமான நபிமார்கள் வாழ்ந்து மரணித்த இடமாகும். இப்ராஹீம் அலைஹிஸ்ஸலாம் மஸ்ஜிதுல் அக்ஸாவைக் கட்டியபின் இஸ்ஹாக் அலைஹிஸ்ஸலாம், யாஃகூப் அலைஹிஸ்ஸலாம் ஆகியோர் அதனை நிர்வகித்தனர். யூஸுப் அலைஹிஸ்ஸலாம் அவர்களுக்கு அவர்களது சகோதரர்கள் செய்த துரோகத்தின் விளைவாக யாகூப் அலைஹிஸ்ஸலாம் அவர்களது குடும்பம் எகிப்தில் குடியேறி வாழ வேண்டிய நிலை தோன்றியது. அதனால் மஸ்ஜிதுல் அக்ஸாவையும் புனிதத் தேசத்தையும் அவர்கள் இழந்தார்கள். மூஸா அலைஹிஸ்ஸலாம் முதல் பல நபிமார்கள் அதை மீட்க முயற்சித்தும் சாத்தியமாகவில்லை. பின்னர் தாவூத் அலைஹிஸ்ஸலாம் அவர்களே மீட்டெடுத்தார். சுலைமான் அலைஹிஸ்ஸலாம் அவர்கள் மஸ்ஜிதுல் அக்ஸாவை சிறப்பான முறையில் மீளக்கட்டி விசாலப்படுத்தினார். அவர்களுக்குப் பின் ஈஸா அலைஹிஸ்ஸலாம் வரும் வரை பல நபிமார்கள் மஸ்ஜிதுல் அக்ஸாவில் தொழுதும் மக்களுக்குப் போதனை செய்தும் வந்துள்ளனர்.

கி.பி. 620 இல் முஹம்மத் ஸல்லல்லாஹு அலைஹி வஸல்லம் அவர்களின் மிஃராஜ் சம்பவம் நிகழ்கிறது. அல்லாஹ்வைத் தரிசிப்பதற்காக நிகழ்ந்த இப் பயணத்தின் முதற்கட்டம் மக்காவில் இருந்து மஸ்ஜிதுல் அக்ஸாவுக்கு சென்றதாகும். அங்கு முன்னைய நபிமார்களுக்கு தலைமை தாங்கித் தொழுகை நடாத்தும் ஓர் அரிய சந்தர்ப்பத்தை அல்லாஹ் நபிஸல்லல்லாஹு அலைஹி வஸல்லம் அவர்களுக்கு ஏற்படுத்திக் கொடுத்தான். அதன்பிறகே லித்ரதுல் முன்தஹாவில் அல்லாஹ்வுடனான சந்திப்பு நிகழ்ந்தது. அப்போது தொழுகையைப் பரிசாகப் பெற்ற நபி ஸல்லல்லாஹு அலைஹி வஸல்லம் அவர்களுக்கு மஸ்ஜிதுல் அக்ஸாவே கிப்லாவாக விதிக்கப்பட்டது. நபி ஸல்லல்லாஹு அலைஹி வஸல்லம் அவர்கள் மஸ்ஜிதுல் ஹராமிலிருந்து மஸ்ஜிதுல் அக்ஸாவுக்குச் சென்ற பயணம் இஸ்ரா எனப்படுகிறது. இது பற்றி இஸ்ரா அல்லது பனூ இஸ்ராயீல் என்ற அத்தியாயத்தின் முதல் வசனம் தெளிவாகக் குறிப்பிடுகிறது. இவ்வசனத்தை சில அறிஞர்கள் விளக்குகையில் நபிமார்களின் பூமியாகிய பலஸ்தீன் இதன் பிறகு முஹம்மத் ஸல்லல்லாஹு அலைஹி வஸல்லம் அவர்களுக்கே சொந்தமாகிறது என்பதை உறுதிப்படுத்தவே இஸ்ரா நிகழ்ந்தது என்று கூறுகின்றனர்.

கி.பி. 633 இல் நபி ஸல்லல்லாஹு அலைஹி வஸல்லம் அவர்களின் வபாத்தைத் தொடர்ந்து மதீனாவைத் தலைநகராகக் கொண்டெழுந்திருந்த இஸ்லாமியப் பேரரசுக்கு உரோமர்களும் பாரசீர்களும் அச்சுறுத்தலாய் இருந்தனர். எனவே இவர்களுக்கெதிராக முதல் கலீபா அபூபக்ர் ரழியல்லாஹு அன்ஹு அவர்கள் தயாரித்தனுப்பிய படைகள் 2 ஆம் கலீபா உமர் ரழியல்லாஹு அன்ஹு காலத்தில் பல்வேறு வெற்றிகளைச் சாதித்தது. அதில் ஒன்று தான் பலஸ்தீன வெற்றியுமாகும். இது கிபி 636 இல் (ஹி:15) இடம்பெற்றது. வெற்றியைத் தொடர்ந்து குத்ஸ் நகரைப் பொறுப்பேற்பதற்காக உமர் ரழியல்லாஹு அன்ஹு அழைக்கப்பட்டு அவர்களிடம் அதன் உரிமை ஒப்படைக்கப்பட்டது. அப்போது கிறிஸ்தவர்களும் உமர் ரழியல்லாஹு அன்ஹு அவர்களும் ஓர் ஒப்பந்தம் செய்து கொண்டார்கள். அது இன்றும் உமர் சாசனம் என்ற பெயரில் பாதுகாக்கப்பட்டு வருகிறது.

மஸ்ஜிதுல் அக்ஸாவுக்குரிய இடம் அகத்தமாக இருப்பதை அறிந்த உமர் ரழியல்லாஹு அன்ஹு அவர்கள் அவ்விடத்துக்குச் சென்று தனது கைகளாலேயே முதலில் அவ்விடத்தைச் சுத்தம் செய்ய ஆரம்பித்தார்கள். பின் அங்கே இரு ரக்அத்துக்கள் தொழுதார்கள். நபி ஸல்லல்லாஹு அலைஹி வஸல்லம் அவர்களுக்குப் பின் அங்கு தொழுத முதல் மனிதர் உமர் ரழியல்லாஹு அன்ஹு அவர்களே ஆவார். அங்கே அதான் கூறிய முதல் மனிதர் பிலால் ரழியல்லாஹு அன்ஹு அவர்களாவார். அதனைத் தொடர்ந்து உமர் ரழியல்லாஹு அன்ஹு அவர்களின் பணிப்புரையின் பேரில் மூவாயிரம் பேர் தொழக்கூடிய அளவு விசாலமானதாக மஸ்ஜிதுல் அக்ஸா கட்டப்பட்டது.

கி.பி.1088 முதல் கி.பி. 1290 வரை முஸ்லிம்களுக்கும் ஐரோப்பிய கிறிஸ்தவர்க்கும் இடையில் புனித பூமியெங்கும் சிலுவைப் போர்கள் இடம் பெற்றன. சிலுவை வீரர்களிடமிருந்து அல் மஸ்ஜிதுல் அக்ஸாவையும் பலஸ்தீனையும் மீட்டுத்தந்த தலைவர்களாக இஸ்லாமிய வரலாற்றில் ஸலாஹுத்தீன் ஐயூபி, மஹ்மூத் அல் குதுஸ் ஆகியோர் கௌரவிக்கப்படுகின்றனர். இவ்விருவரும் எகிப்தை ஆண்ட ஆட்சியாளர்களாவர்.

1924ல் இஸ்லாமிய கிலாபத் வீழ்ச்சியடைந்ததைத் தொடர்ந்து அரபு நாடுகள் துண்டாடப்பட்டன. 1948ல் பலஸ்தீனத்தில் இஸ்ரேல் எனும் நாடு உருவாக்கப்பட்டது. அன்றிலிருந்து இன்றுவரை மஸ்ஜிதுல் அக்ஸாவுக்குச் செல்வதில் முஸ்லிம்கள் பல்வேறு இடர்களை அனுபவித்து வருகின்றனர். பலஸ்தீனர்கள் தமது நாட்டையும் மஸ்ஜிதுல் அக்ஸாவையும் மீட்பதற்காகப் போராடி வருகின்றனர். 1967ல் இஸ்ரவேலர் மஸ்ஜிதுல் அக்ஸாவுக்குத் தீ வைத்தனர். அப்போது சுல்தான் நூருத்தீன் ஜன்கி என்ற மன்னரின் வரலாற்றுச் சிறப்பு மிக்க மின்பர் மேடையும் தீக்கிரையாகியது.

மறுமை நாளின் மிக முக்கியமான அடையாளங்களுள் முஸ்லிம்கள் தஜ்ஜாலுடன் யுத்தம் செய்வதும் ஒன்றாகும். அப்போது ஈஸாஅலைஹிஸ்ஸலாம் அவர்கள் வானத்தில் இருந்து இறங்கி வந்து முஸ்லிம்களுடன் சேர்ந்து போரிட்டு தஜ்ஜாலைக் கொலை செய்வார்கள். ஹதீஸ் ஆதாரங்களின் படி இந்நிகழ்வு அல் மஸ்ஜிதுல் அக்ஸா அமைந்துள்ள புனித பூமியிலேயே நிகழும் என்பது கவனிக்கத்தக்க விடயமாகும்.

மஸ்ஜிதுன் நபவி

இஸ்லாத்தில் இரண்டாவது ஆன்மிக அந்தஸ்தைப் பெறும் மஸ்ஜிதுன் நபவியின் வரலாறு முஹம்மத் ஸல்லல்லாஹு அலைஹி வஸல்லம் அவர்களின் ஹிஜ்ரத்தைத் தொடர்ந்தே ஆரம்பமாகின்றது. கி.பி. 622 செ 27ல் மதீனாவை வந்தடைந்த நபி ஸல்லல்லாஹு அலைஹி வஸல்லம் அவர்கள் அபூ ஜயூப் ரழியல்லாஹு அன்ஹு அவர்களின் வீட்டில் இருந்து கொண்டு மஸ்ஜிதுன் நபவியைக் கட்டுவதற்கான வேலைகளை ஆரம்பித்தார்கள்.

நபி ஸல்லல்லாஹு அலைஹி வஸல்லம் அவர்கள் மதீனாவினுள் நுழைந்த போது அவர்களது ஒட்டகம் முதன்முதலாக மண்டியிட்ட இடமே பள்ளிவாசல் கட்டுவதற்குத் தெரிவு செய்யப்பட்டது. அவ்விடம் இரு அநாதைகளுக்குச் சொந்தமானதாக இருந்தது. அவர்களிடமிருந்து அதை விலைக்கு வாங்கி கட்டிடப்பணியை ஆரம்பித்த நபி ஸல்லல்லாஹு அலைஹி வஸல்லம் அவர்கள் கட்டிட வேலையில் தோழர்களுடன் சேர்ந்து தானும் கடுமையாக உழைத்தார்கள். பள்ளியினுடைய வாயிலின் இரு ஓரங்களும் கற்களால் ஆக்கப்பட்டன. அதன் சுவர்கள் கல்லாலும் மண்ணாலும் ஆக்கப்பட்டு பேரீத்த மரத்தினால் தூண்கள் போடப்பட்டு அவற்றின் கீற்றுகளால் முகடுகள் அமைக்கப்பட்டன.



ஆரம்பத்தில் மஸ்ஜிதுன் நபவி 35 மீற்றர் நீளமும் 30 மீற்றர் அகலமும் மூன்று வாயில்களையும் கொண்டதாகவே கட்டப்பட்டது. பள்ளியோடு இணைத்து அதன் ஒருபுறத்தில் நபி ஸல்லல்லாஹு அலைஹி வஸல்லம் அவர்களின் மனைவி மார்களுக்காக சில அறைகள் அமைக்கப்பட்டன. கட்டிட வேலை முடிந்த பின் நபி ஸல்லல்லாஹு அலைஹி வஸல்லம் அவர்கள் அபூஹ்யூப் அல் அன்ஸாரி ரழியல்லாஹு அன்ஹு அவர்களின் வீட்டில் இருந்து இவ்வறைகளில் குடியேறினார்கள். அதன் பின் வீடுவாசலற்ற ஏழைத் தோழர்களுக்காகவும் ஒரு பகுதி ஒதுக்கப்பட்டது. இவர்கள் அஸ்ஹாபுஸ் ஸுப்பா (திண்ணைத் தோழர்கள்) என அழைக்கப்பட்டனர். இவ்வாறு மிக எளிமையாக ஆரம்பிக்கப்பட்ட மஸ்ஜிதுன் நபவியின் சிறப்பைப் பற்றி அல்லாஹ் பின்வருமாறு புகழ்ந்துரைக்கின்றான்.

“ஆகவே (நபியே) நீங்கள் ஒருகாலத்திலும் (அங்கு போய்) அதில் நிற்க வேண்டாம். ஆரம்ப தினத்திலேயே (அல்லாஹ்வின்) பயத்தின் மீது (பரிசுத்தமான எண்ணத்துடன்) அமைக்கப்பட்ட பள்ளிதான் நீங்கள் நின்று தொழ(வும்) தொழ வைக்கவும்) மிகத் தகுதியுடையது. அதிலிருக்கும் மனிதர்களும் பரிசுத்தவான்களாக இருப்பதையே விரும்புகின்றனர். அல்லாஹ்வும் (இத்தகைய) பரிசுத்தவான்களையே நேசிக்கிறான்” (9 அத் தெளபா :108)

நபி ஸல்லல்லாஹு அலைஹி வஸல்லம் அவர்களது காலத்தில் மஸ்ஜிதுன் நபவி தொழுகைக்கான இடமாக மாத்திரம் இருக்கவில்லை. கல்வி புகட்டும் பாடசாலையாக, மக்களது பிரச்சினைகளை விசாரித்து தீர்ப்பு வழங்கும் நீதி மன்றமாக, நாட்டு விவகாரங்களுக்காக மந்திராலோசனை நடத்தும் பாராளுமன்றமாக, ஸக்காத்தையும் ஏனைய வரிகளையும் சேமித்து விநியோகிக்கும் களஞ்சியமாக, இராணுவ நடவடிக்கைகளைத் திட்டமிட்டு வீரர்களைப் பயிற்றுவிக்கும் இராணுவ முகாமாக, விருந்தினர்களையும் தூதுவர்களையும் வரவேற்கும் வரவேற்புக்கூடமாக என்று அதன் பங்களிப்புக்களின் பட்டியல் நீண்டு செல்கிறது.

நபி ஸல்லல்லாஹு அலைஹி வஸல்லம் அவர்களது காலத்தில் கைபர் யுத்தத்தைத் தொடர்ந்து மஸ்ஜிதுன் நபவியை விரிவுபடுத்த வேண்டிய தேவை ஏற்பட்டது. அப்போது நீளத்தால் 15 மீட்டரும் அகலத்தால் 20 மீட்டரும் மேலதிகமாக சேர்க்கப்பட்டு 2500மீட்டர் பரப்புடையதாக விசாலிக்கப்பட்டது. பின்னர் உமர் ரழியல்லாஹு அன்ஹு, உஸ்மான் ரழியல்லாஹு அன்ஹு ஆகியோரும் உமையா, அப்பாஸிய, மம்லூக்கிய, உஸ்மானிய ஆட்சியாளர்களும் இறுதியாக ஸஊதி மன்னர் பஹத் பின் அப்துல் அஸீஸ் அவர்களும் தேவைக்கேற்ப அதை விரிவுபடுத்தி இன்று உலகிலேயே மிகப் பெரிய பள்ளிவாசலாக மஸ்ஜிதுன் நபவி திகழ்கிறது.

மேலே பார்த்த புனிதஸ்தலங்களின் சமூகப் பங்களிப்பையும் அவற்றின் வரலாற்றுப் பின்னணியையும் நோக்குகையில் மூன்று புனிதஸ்தலங்களும் வெவ்வேறு வகையான சிறப்பம்சங்களைக் கொண்டுள்ளதை அவதானிக்க முடிகிறது.

பாடத்தில் இடம்பெற்றுள்ள அரபுச் சொற்கள்

﴿ الْقَضَاعَةُ ﴾ ﴿ الْمِعْرَاجُ ﴾ ﴿ سِدْرَةُ الْمُنْتَهَى ﴾ ﴿ الْإِسْرَاءُ ﴾ ﴿ أَصْحَابُ الصُّفَّةِ ﴾ ﴿ كَعْبَةُ اللَّهِ ﴾
﴿ الْمَسْجِدُ الْأَقْصَى ﴾ ﴿ الْمَسْجِدُ النَّبَوِيُّ ﴾ ﴿ الْهَبْلُ ﴾ ﴿ الْجُرْهُمُ ﴾ ﴿ صَلَاحُ الدِّينِ ﴾
﴿ مَحْمُودُ الْفُطْرِ ﴾ ﴿ نُورُ الدِّينِ الزَّنَكِيِّ ﴾

பயிற்சி

1. மூன்று புனிதத் தலங்கள் பற்றி நபி ஸல்லல்லாஹு அலைஹி வஸல்லம் அவர்கள் கூறிய விடயங்கள் எவை?
2. புனித கஃபா பற்றி அல்குர்ஆன் என்ன கூறுகின்றது?
3. புனித கஃபாவின் வரலாற்றைச் சுருக்கமாகக் கூறுக.
4. மஸ்ஜிதுன் நபவியின் சிறப்புக்கள சிலவற்றைத் தருக.
5. மஸ்ஜிதுல் அக்ஸா பற்றி நீர் அறிந்தவற்றைச் சுருக்கமாகத் தருக.